

د هوشع نبي کتاب

د کتاب پېژندنه

د هوشع نبي ژوند او د هغه کتاب د خپلو خلکو سره د خدای مینه څرگندوي. د کتاب لومړني درې فصلونه د هوشع په ژوند کې د يوې بې وفا ښځې سره د واده بيان دی. د کتاب په پاتې برخه کې هغه پيغامونه شامل دي چې د خدای دغه نبي د ميلاد نه مخکې په ۷۲۲ کال کې د سامريې د سقوط څخه مخکې چې د اسراييلو پايتخت ؤ، په شمالي حکومت کې خلکو ته وعظ کاوه.

د هوشع په زمانه کې د اسراييلو زيات خلک شتمن وو، خو بياهم هغوی ناشکري کوله او د غريبو خلکو سره يې د مرستې کولو څخه ډډه کوله. په اسراييلو کې بت پرستي زياته شوې وه او خلکو ورو ورو د رښتیني خدای په عبادت کولو کې غفلت او بې پروايي کوله. هوشع د خدای په حکم د يوې ښځې سره واده وکړ چې د هغه سره يې بې وفايي وکړه. دا د خدای په وړاندې د اسراييلو د بې وفايي يو مثال ؤ. لکه څنگه چې د هغه ښځې جومر د هغه سره خیانت وکړ، نو د خدای غوره شوي قوم هم د خدای سره خیانت وکړ او د هغه عبادت يې پرېښود. نو له دې امله خدای اسراييليان محکوم کړل او د هغوی د زوال او سقوط اعلان يې وکړ. خو په پای کې به د خدای تلپاتې مینه بريالی شي او هغه به يوځل بيا د اسراييلو قوم بېرته د خپل ځان خواته راوگرځوي او اړیکې به بېرته جوړې کړي. خدای د اسراييلو دپاره خپله تلپاتې مینه په دې خبرو سره بيانوي: «ای اسراييلو، زه څنگه کولای شم چې تاسو پرېږدم؟ زه څنگه کولای شم چې تاسو چا ته تسليم کړم؟» (۱۱: ۸)

د موضوعگانو لست:

د هوشع واده او د هغه کورنۍ: ۱-۳ فصلونه

د اسراييلو په خلاف د هوشع پيغام: ۴-۱۳ فصلونه

د خلکو توبه او د خدای وعده: ۱۴ فصل

۱ ﴿۱﴾ دا هغه پیغام دی چې خښتن د بیري زوی هوشع ته په هغه وخت کې ورکړی ؤ چې عزیا، یوتام، آحاز او حزقیا د یهودا پاچاهان وو او د یهوآش زوی یروبعام د اسراییلو پاچا ؤ.

د هوشع ښځه او اولادونه

۲ ﴿۲﴾ کله چې خښتن د لومړي ځل دپاره د هوشع په وسیله د اسراییلو سره خبرې وکړې، هغه وویل: «لار شه او د یوې ښځې سره واده وکړه او هغه به یوه بې وفا ښځه وي او ستا اولادونه به هم د هغې په شان وي. په همدې ډول زما قوم هم بې وفا شوی دی او زه یې پرینې یم.»

۳ ﴿۳﴾ نو هوشع د یوې ښځې سره چې نوم یې جومر ؤ او د دبلایم لور وه، واده وکړ. هغه امیدواره شوه او زوی یې پیدا شو. ﴿۴﴾ نو خښتن هوشع ته وویل: «په هغه باندې یزرعیل نوم کېږده، ځکه چې زه به ډېر زر د اسراییلو پاچا ته د هغو قتلونو په خاطر سزا ورکړم چې د هغه نیکه ییهو پاچا په یزرعیل کې کړي دي. زه به د اسراییلو شاهي خاندان له منځه یوسم. ﴿۵﴾ په هغه ورځ به زه د یزرعیل په دره کې د اسراییلو نظامي قدرت له منځه یوسم.»

۶ ﴿۶﴾ جومر یوځل بیا امیدواره شوه او دا ځل یې یوه لور پیدا شوه. خښتن هوشع ته وویل: «په هغې باندې لوروحامه یعنې 'په چا باندې چې رحم نه وي شوی' نوم کېږده، ځکه چې زه به نور د اسراییلو په خلکو باندې رحم نه کوم او نه به هغوی وبخښم. ﴿۷﴾ خو زه به د یهودا په خلکو باندې رحم وکړم. زه خښتن چې د هغوی خدای یم، نو هغوی به وژغورم، خو زه به دا کار د جنگ، تورو، لیندو، غشو، اسونو یا په اسونو باندې په سپرو خلکو باندې ونه کړم.»

۸ ﴿۸﴾ کله چې جومر خپله لور لوروحامه له تي نه بېله کړله، نو هغه بیا امیدواره شوه او بل زوی یې پیدا شو. ﴿۹﴾ خښتن هوشع ته وویل: «په هغه باندې لوعمي یعنې 'زما قوم نه دی' نوم کېږده، ځکه چې د اسراییلو خلک زما خلک نه دي او زه د هغوی خدای نه یم.»

د اسراییلو بیا ابادېدل

۱۰ ﴿۱۰﴾ خو د اسراییلو خلک به د سیند د شگو په شان دومره زیات شي چې څوک به یې شمېرلی نه

شي. اوس خدای هغوی ته وايي: «تاسو زما قوم نه یئ» خو یوه ورځ به راشي چې هغه به ورته ووايي: «تاسو د ژوندي خدای اولادونه یئ!» (۱۱) نو د یهودا او اسراییلو خلک به بیا سره یوځای شي. هغوی به د خپل ځان دپاره یو مشر وټاکي او یوځل بیا به د هغوی شمېر په خپل وطن کې زیات او نېکمرغه شي. هو، دا به د یزرعیل د سیمې دپاره یوه لویه ورځ وي!

۲ (۱) نو خپل اسرایيلي وروڼه عمي یعنی «زما قوم» او خپلې خویندې روحامه یعنی «چې په چا باندې رحم شوی وي» وبولی.

بې وفا جوړم د بې وفا اسراییلو یو مثال دی

(۲) خښتن داسې وايي: «ای زما اولادونو، خپله مور یعنی اسراییل ورتئ، ځکه چې هغه نوره زما ښځه نه ده او زه د هغې مېړه نه یم. هغې ته ووايئ چې زناکاري او بدلمني پرېږدي. (۳) که نه، نو زه به هغه داسې لوڅه لغړه کړم، لکه څنګه چې د پیدا کېدلو په ورځ لوڅه لغړه وه. زه به هغه د وچې او شاړې ځمکې په شان کړم او هغه به د تندې له لاسه مړه کړم. (۴-۵) د هغې په اولادونو باندې به رحم ونه کړم، ځکه چې د هغې مور زنا کړې ده او هغوی د یوې بې شرمې فاحشې اولادونه دي. هغې خپله ویلي دي: 'زه به خپلو عاشقانو ته ورشم، هغوی ماته خواږه او اوبه، د وړیو او کتان کالي، د زیتونو تېل او شراب راکوي.»

(۶) نو زه به د هغې لاره د اغزیو په بوتو باندې بنده کړم او یو دېوال به جوړ کړم چې هغه ونه شي کولای خپله لاره پیدا کړي. (۷) هغه به خپلو عاشقانو پسې منډې وهي، خو هغوی ته به وررسېدلی نه شي. هغه به خپلو عاشقانو پسې ګرځي، خو هغوی به نه شي پیدا کولای. نو بیا به وايي: 'زه بېرته خپل لومړني مېړه ته ځم، ځکه چې زما دپاره د اوس نه هغه وخت ډېر ښه ؤ.»

(۸) هغه په دې نه پوهېدله چې زه هغه ذات یم چې هغې ته مې غلې دانې، شراب، د زیتونو تېل او ډېر سپین او سره زر ورکول، خو هغې ورڅخه د بل بت ته د عبادت کولو دپاره کار اخیسته. (۹) نو زه به د حاصلاتو د راټولو په وخت کې د هغې نه د غلو دانو او شرابو نعمتونه بېرته واخلم او ما

چې د کالیو دپاره ورته کومې وړې او کتان ورکړې و، ترڅو هغه لوڅه پاتې نه شي، هغه به هم ورڅخه بېرته واخلم. (۱۰) نو زه به هغه د خپلو عاشقانو په مخکې لوڅه کړم او هېڅوک به یې زما څخه خلاصولی نه شي. (۱۱) زه به د هغې ټولې خوشحالی، د هغې کلني او میاشتیني اخترونه او د هغې د سبت د ورځې جشنونه یعنې د هغې ټولو اخترونو ته د پای ټکی کېږدم. (۱۲) زه به د هغې د انګورو ټاکنه او د انځرو ونې چې هغې به ویل چې عاشقانو به یې ورته د خدمتونو په بدل کې ورکول، له منځه یوسم. زه به د هغې د انګورو ټاکنه او د مېوو باغونه په ځنګل باندې بدل کړم او ځنګلي ځناور به د هغه مېوه وځوري. (۱۳) زه به هغې ته د هغو اخترونو په خاطر چې زه یې په کې هېر کړی وم او د بل بتانو ته به یې خوشبویۍ سوځولې او خپلو عاشقانو ته د ورتګ په وخت کې به یې ګانې اچولې، سزا ورکړم. «څښتن داسې ویلي دي.

د خپل قوم سره د څښتن مینه

(۱۴) نو زه څښتن به هغه یوځل بیا په مینه راګېره کړم او دښتې ته به یې بوځم او په خوږو خبرو سره به د هغې زړه بېرته لاسته راوړم. (۱۵) هغې چې د انګورو کوم ټاکنه لرل، هغه به ورته بېرته ورکړم او د هغې دپاره به د عخور دره یعنې «د مصیبت دره» د هیلې په دروازې باندې بدله کړم. هغه به زما خبره هماغه شان مني، لکه څنګه چې یې د ځوانۍ په وخت کې کله چې د مصر څخه راوتله، زما خبره منله.

(۱۶) څښتن وايي چې په هغه وخت کې به بیا ماته خپل مېړه ووايي او نور به ماته خپل بل یعنې بادار نه وایي. (۱۷) زه به هېڅکله هغه پرېږدم چې په خپله خوله باندې د بل د بتانو نوم واخلي او هغه به نور په یاد نه ساتي. (۱۸) په هغه وخت کې به زه د ټولو ځنګلي حیواناتو او د هوا د مرغانو او خزندو سره یو لوظ وکړم، ترڅو هغوی زما قوم ته زیان ونه رسوي. زه به د هغه وطن نه تورې او لیندې ورکې کړم او خپل قوم به پرېږدم چې په آرامۍ او امن سره خپل ژوند وکړي.

(۱۹) څښتن وايي:

ای اسرائیله، تا نه به جوړه کړمه خپله ښځه

او زه به دې خپله کړمه تل دپاره

زه به رښتینې او عادل اوسم

زه به کوم درسره تلپاتې مینه

او رحم به کړم درسره

زه به تاته وفادار یمه (۲۰)

او تا به کړم زه خپله ښځه

او ما به وپېژنې ته د څښتن په توگه

(۲۱) - (۲۲) څښتن وايي:

په هغه وخت کې به قبولې دعاگانې کړمه

زه د خپل قوم اسراييلو

زه به باران واوروم په ځمکه باندې

او پیدا کېږي به په هغې ځمکه کې

غلې دانې، شراب او د زيتونو تېل

هغه وطن کې به مېشت کړمه خپل قوم (۲۳)

او کړم به نېکمرغه هغوی

مینه به وکړم هغو خلکو سره چې یادېدل به

په دې نوم «چې رحم نه وي شوی چا باندې»

او هغو خلکو ته چې یادېدل به «زما قوم نه دی»

ورته به وایمه زه چې «زما قوم یی تاسو»

او هغوی به راکړي ځواب چې «ته یې خدای زمونږه»

هوشع او بې وفا بڼځه

۳ (۱) خښتن ماته وویل: «یوځل بیا لاړ شه او هغې بڼځې ته خپله مینه وښایه چې د خپل عاشق سره زنا کوي. د هغې سره به داسې مینه کوي لکه څنگه چې زه یې د اسراییلو د خلکو سره کوم، که څه هم هغوی نورو خدایانو ته اووښتي دي او بتانو ته د ممیزو د کلچو نذرانې وړاندې کول خوښوي. (۲) نو ما هغه بڼځه د سپینو زرو په پنځلسو سکو او یوسلو پنځوسو کیلوگرامه اوربشو باندې واخیستله. (۳) ما هغې ته وویل چې ته به د ډېر وخت دپاره زما په کور کې اوسېږي او فاحشه توب به نه کوي او د هېچا سره به جنسي اړیکې نه ساتې، حتی زما سره هم نه. (۴) په همدې ډول به د اسراییلو خلک د زیات وخت دپاره بې له پاچاهانو او مشرانو، قربانیو او د تیږو ستونو، د کاهنانو او کورني بتانو چې د فال کتلو دپاره ورڅخه کار اخیستل کېږي، ژوند تېروي. (۵) خو هغه وخت به راشي چې د اسراییلو خلک به یوځل بیا خپل خښتن خدای او د خپل پاچا داود اولادې ته راوگرځي. په اخره زمانه کې به هغوی له وېرې د خښتن حضور ته راځي او د هغه بڼه نعمتونه به لاسته راوړي.

خښتن د اسراییلو خلک ملامتوي

۴ (۱) ای د اسراییلو خلکو، د خښتن خبرو ته غوږ ونیسئ. خښتن د دې وطن په اوسېدونکو باندې تور لگوي، ځکه چې په دې وطن کې نه وفاداري شته، نه مینه او دا خلک خدای نه پېژني. (۲) هغوی په نورو باندې لعنت وايي، دروغ وايي، قتل کوي، غلا کوي او زنا کوي. جرمونه زیاتېږي

او د يو قتل پسې بل قتل كيږي. (۳) نو له همدې امله به دا ځمكه وچه شي او هر ژوندی موجود، ټول ځنگلي حيوانات، مرغان او حتی ماهيان به هم مړه شي.

څښتن کاهنان ملامتوي

(۴) څښتن وايي: «هېڅوک دې په خلکو باندې تور نه لگوي او نه دې هغوی ملامتوي. زما گيله ستاسو کاهنانو څخه ده. (۵) تاسو او پيغمبران شپه او ورځ خطاگانې کوئ. زه به ستاسو مور يعني اسرائيل تباه کړم. (۶) زما قوم تباه دی، ځکه چې هغوی ما نه پېژني. تاسو کاهنانو زما د پېژندلو نه انکار کړی دی، نو زه به تاسو د خپلو کاهنانو په توگه ونه پېژنم. څرنکه چې تاسو زما قوانين هېر کړي دي، نو زه به هم ستاسو اولادونه هېر کړم.

(۷) هرڅومره چې تاسو کاهنان زیاتېږئ په هماغه اندازه زما په وړاندې ستاسو گناهونه زیاتېږي، نو زه به ستاسو عزت په بې عزتۍ باندې بدل کړم. (۸) کله چې خلک خپلې سوځېدونکې نذرانې راوړي، نو تاسو کاهنان ورباندې ځانونه مړوئ. کله چې خلک گناه کوي، نو تاسو کاهنان خوشحاليږئ. (۹) کوم کارونه چې تاسو کاهنان یې کوئ، نو خلک یې هم کوي او تاسو دواړو ته به د هغوی د بدو عملونو سزا درکړم. (۱۰) تاسو به د قربانیو نه خپله برخه خورئ، خو بیا به هم وږي یئ. تاسو به زناکاري کوئ خو اولادونه به مو نه پیدا کیږي، ځکه چې زه مو پرېښی يم. (۱۱) د نورو خدایانو پیروي کول او شراب څښل که نوي یا زاړه وي، زما د خلکو عقل له منځه وړي!

څښتن د اسرائیلو د بت پرستی غندنه کوي

(۱۲) زما خلک د لرگي د بتانو سره مشوره کوي! هغوی فکر کوي چې هغه د لرگي امسا کولای شي هغوی ته د راتلونکې په هکله یو څه ووايي! لکه د یوې فاحشې ښځې په شان چې بې لارې کیږي، دوی خپل ځانونه نورو خدایانو ته سپارلي دي او زه یې پرېښی يم. (۱۳) هغوی د غرونو په سرونو کې قربانۍ وړاندې کوي او په غونډیو، د څپړۍ، سپېدار او چنار د ونو لاندې خوشبویي سوځوي، ځکه چې ښایسته سیوری لري! نو له دې امله ستاسو لوږگانې فاحشې شوې او ستاسو انډورگانې زنا کوي. (۱۴) خو زه ستاسو لوږگانو او انډورگانو ته د بدلمنتوب په خاطر سزا نه ورکوم. ځکه چې

سړي د بتخانې فاحشو ته ورځي او د هغوی سره په زیارتونو کې قربانۍ وړاندې کوي. لکه چې یو متل دی: «کوم خلک چې عقل نه لري هغوی به تباہ کيږي.»

١٥) که څه هم تاسو اسراییلیان زنا کوئ، خو د یهودا د گناه سبب مه کېږئ. جلجال یا بیت آون ته د عبادت دپاره مه ځئ او هلته د ژوندي څښتن په نوم قسم مه خورئ. ١٦) د اسراییلو خلک د غويي په شان سرتمبه خلک دي. ایا څښتن کولای شي چې هغوی لکه د وریو په شان په خرڅایونو کې ماږه کړي؟ ١٧) د اسراییلو خلک د بتانو سره یوځای شوي دي. پرېږده چې هغوی په خپله لاره روان وي. ١٨) کله چې هغوی زیات شراب وڅښي، نو فاحشو پسې ورځي او د عزت څخه بې عزتي غوره ګڼي. ١٩) هغوی به داسې ورک شي لکه باد یې چې یوسي او بتانو ته د قربانیو په وړاندې کولو باندې به وشرمیږي.»

د اسراییلو او یهودا د سزا ورځ راروانه ده

٥) ١) څښتن وايي: «ای کاهنانو، دې ته غوږ ونیسئ! ای د اسراییلو مشرانو، پام وکړئ! ای د شاهي کورنۍ خلکو، واورئ! نو اوس به ستاسو په هکله قضاوت کېږي! ځکه چې تاسو بتانو ته په عبادت کولو سره خلک د مصفې په ښار کې په دام او د تابور په غره کې په جال کې راګېر کړي دي. ٢) ای سرکښه خلکو، تاسو په کنده کې د قربانۍ دپاره ډېر حلال کړي دي، نو زه به تاسو ټولو ته سزا درکوم. ٣) زه اسراییل پېژنم او هغه زما نه خپل ځان نه شي پټولی. هغې بتانو ته په عبادت کولو سره خپل ځان لکه د فاحشې په شان ناپاکه کړی دی.»

٤) خلکو چې کوم بد عملونه کړي دي، هغه خدای ته د دوی د بېرته راګرځېدلو مخنیوی کوي. هغوی په سختې بت پرستۍ کې راګېر شوي دي او هغوی څښتن نه پېژني. ٥) د اسراییلو د خلکو غرور د هغوی په خلاف شاهدي ورکوي. اسراییل د خپلو گناهونو له امله تیندکونه خوري او د یهودا خلک هم ورسره غورځیږي. ٦) هغوی خپلې رمې او پادې وړي چې څښتن ته یې د قربانیو په توګه وړاندې کړي، خو هغوی څښتن نه شي موندلی، ځکه چې هغوی یې پرېښي دي. ٧) هغوی د څښتن سره بې وفایي کړې ده. هغوی چې کوم اولادونه راوړي دي، هغه حرامیان دي. نو اوس به د

نوی میاشتی نه مخکې هغوی او د هغوی ځمکې زر له منځه لاړې شي.

څښتن اسراييلو او يهودا ته خبرداری ورکوي

۸ په جبعه کې د جنگ سرنی ووهی! په رامه کې د خطر زنگ ووهی! په بیت آون کې د جنگ نارې ووهی! ای د بنیامین خلکو، جنگ ته لاړ شی، مونږ درېسې یو. ۹ ای د افرايم خلکو، ستاسو د سزا ورځ راروانه ده او ټول به تباہ شي. کوم څه چې ما د اسراييلو قبيلو ته ويلي دي، هغه به په رښتیا سره پېښ شي!

۱۰ څښتن وايي: «د يهودا مشران د هغو خلکو په شان دي چې د جايداد د حد نښه بېځایه کوي. نو زه به خپل قهر لکه د سېلاب په شان په هغوی باندې نازل کړم. ۱۱ په اسراييلو باندې ظلم کېږي او د هغوی په هکله سخت قضاوت شوی دی، ځکه چې هغوی په دې ټينگار کاوه چې د بېگټو بتانو عبادت وکړي. ۱۲ زه به لکه د چينجي په شان چې وړی له منځه وړي، د اسراييلو خلک تباہ کړم او د يهودا کور به لکه د لرگي په شان خوسا کړم.

۱۳ کله چې اسراييلو خپله ناروغي او يهودا خپل زخمونه وليدل، نو اسراييل آشور ته لاړل چې د لوی پاچا نه مرسته وغواړي، خو هغه ونه شو کولای چې د هغوی علاج وکړي او یا يې زخمونه روغ کړي. ۱۴ خو زه به د اسراييلو په خلکو او يهودا باندې لکه د زمري په شان حمله وکړم. زه به په خپله هغوی ټوټې ټوټې کړم. زه به هغوی راکارم او هېڅوک به نه شي کولای چې هغوی راڅخه خلاص کړي.

۱۵ زه به تر هغه وخته پورې خپل قوم پرېږدم، ترڅو پورې هغوی په خپلو گناهونو باندې اقرار وکړي او ما ته راوگرځي. کله چې په هغوی باندې مصيبت راشي، نو زما د پیدا کولو هڅه به وکړي.»

د خلکو ریاکارانه توبه ويستل

۶ ۱ خلک وايي: «راځئ چې د څښتن خواته راوگرځو! هغه مونږ ټوټې ټوټې کړي یو، خو اوس

به مونږ روغ کړي. هغه مونږ زخمي کړي يو، خو اوس به زمونږ په زخمونو باندې پټی کېږدي. (۲)
 په ډېر کم وخت کې به هغه مونږ ته نوی ژوند راکړي او مونږ به راپورته کړي، ترڅو د هغه په حضور
 کې ژوند وکړو. (۳) راځئ کوبښن وکړو چې هغه وپېژنو. لکه څنگه چې دا يقيني ده چې لمر
 راخېژي، نو هغه به هم لکه د باران په شان مونږ ته راشي، لکه څنگه چې د پسرلي باران ځمکه اوبه
 کوي.»

(۴) خو څښتن وايي: «ای د اسرائيلو او يهودا خلکو، زه ستاسو سره څه وکړم؟ تاسو چې ما سره
 کومه مینه کوئ، هغه د سهار د لږو او دوپ په شان ډېر زر ورکېږي او هغه د هغې پرځې په شان ده
 چې سهار وختي له منځه ځي. (۵) له همدې امله ما خپل پيغمبران درلېږلي دي چې تاسو ټوټې
 ټوټې کړي، ترڅو زما پيغام تاسو ته ستاسو د تباهي دپاره دروړسوي. زما قضاوت به لکه د برېښنا په
 شان راځي. (۶) زه ستاسو نه وفاداري غواړم، نه قرباني. زه ستاسو نه سوځېدونکې نذرانې نه
 غواړم، بلکې زه دا غواړم چې خلک ما وپېژني.

(۷) خو هغوی لکه د آدم په شان زما لوظ مات کړ او هلته هغوی زما سره بې وفايي وکړه. (۸)
 جلعاد هغه ښار دی چې د بدکاره خلکو څخه ډک دی او هرې خواته په کې وينه پرته ده. (۹)
 کاهنان د هغو لوټمارانو په شان دي چې کوم چاته په کمين کې ناست وي. حتی هغوی د شکيم د پناه
 اخيستلو ښار په لاره کې قتلونه کوي. هغوی دا ټول بد کارونه په قصدي توگه کوي! (۱۰) ما په
 اسرائيلو کې ډېر هيبتناکه کارونه ليدلي دي. زما خلکو بتانو ته په عبادت کولو سره خپل ځانونه لکه د
 فاحشو په شان ناپاکه کړي دي.

(۱۱) خو ای د يهودا خلکو، ما تاسو ته هم د سزا ورکولو دپاره وخت ټاکلی دی.»

۷ (۱) څښتن وايي: «کله چې زه وغواړم خپلو اسرائيلو ته روغتيا ورکړم او هغوی يوځل بيا
 نېکمرغه کړم، نو د اسرائيلو د خلکو بدکاري به ښکاره شي او د سامريې د خلکو بد عملونه به څرگند
 شي. هغوی يو د بله سره ټگي کوي. د خلکو په کورونو باندې وراوړي او غلاگانې کوي او په کوڅو
 کې خلک لوټ کوي. (۲) هغوی په دې نه پوهیږي چې د هغوی ټول بد عملونه ماته په ياد دي،

خو هغوی په خپلو گناهونو کې راگېر شوي دي او زه هغه ټول په خپلو سترگو وینم.»

په مانی کې دسیسه

③ خښتن وايي: «خلک په خپلو بدو کارونو باندې پاچا خوشحالي او په خپلو بدو دسیسو باندې مامورین غولوي. ④ هغوی ټول خاینان او بې وفا دي. د هغوی د شهوت لمبې د تنور د هغه اور په شان دي چې نانوای بل ساتلی دی، تر هغې چې خمیره د پخولو دپاره تیاره شوې نه وي. ⑤ په کومه ورځ چې پاچا جشن جوړوي، نو هغوی پاچا او د هغه مامورین نشه کوي، په داسې حال کې چې پاچا د هغو خلکو سره یوځای کیږي چې په هغه باندې ملنډې وهي. ⑥ د هغوی زړونه لکه د تنور په شان د خپلو دسیسو له امله سوځیږي. هغوی ټوله شپه په خپل قهر کې بې لمبو سوځي او په سهار کې لکه د اور په شان لمبې کوي. ⑦ هغوی ټول لکه د سوځوونکي تنور په شان دي، هغوی خپل مشران وژني. د هغوی پاچاهان یو په بل پسې وژل کیږي، خو هېڅوک هم ماته د مرستې دپاره دعا نه کوي.»

اسرائیل او نور قومونه

⑧ خښتن وايي: «د اسرائیلو خلک د خپل شاوخوا قومونو سره یوځای شوي دي او د هغې ډوډۍ په شان دي چې یوازې یو مخ یې پوخ وي ⑨ او په دې نه پوهیږي چې د پردیو خلکو سره په یوځای کېدلو سره یې خپل قوت له منځه وړی دی. د هغوی ویښتان سپین شوي دي، خو هغوی په دې نه پوهیږي چې دوی زاړه او کمزوري شوي دي. ⑩ د اسرائیلو د خلکو غرور د هغوی په خلاف شاهدي ورکوي، خو بیا هم هغوی زما یعنې د خپل خښتن خدای خواته راونه گرځېدل. ⑪ د اسرائیلو خلک د یوې کم عقلې او بې شعوره کوترې په شان دي. هغوی کله د مصر نه مرسته غواړي او کله د آشور خواته منډې وهي. ⑫ خو زه به یو جال خپور کړم او څنگه چې هغوی ځي او راځي، نو د مرغانو په شان به یې په کې راگېر کړم. لکه څنگه چې مې هغوی ته ویلي وو، هغوی ته به د هغوی د بدو کارونو په سبب سزا ورکړم.

⑬ افسوس د هغوی په حال! هغوی زه پرېښی یم. هغوی به برباد شي، ځکه چې زما په وړاندې

يې سرکښي کړې ده. ما غوښتل چې هغوی وژغورم، خو هغوی ماته وفادار نه دي. (۱۴) هغوی ماته د زړه د اخلاصه دعا نه کوي، خو هغوی په کتونو باندې ژړا او انګولا کوي. کله چې هغوی د غلو دانو او شرابو په خاطر دعا کوي، نو د کافرانو په شان خپل ځانونه غوڅوي. هغوی زما په خلاف سرکښي کوي. (۱۵) که څه هم ما د هغوی روزنه وکړه او هغوی مې قوي کړل، خو هغوی زما په وړاندې دسيسه جوړه کړه. (۱۶) هغوی زما يعنې څښتن تعالی په ځای بې وسه بتانو ته رجوع کوي. هغوی د کږې ليندې په شان بې اعتباره دي. د هغوی مشران زما په خلاف د غرور نه ډکې خبرې کوي، نو هغوی به په توره باندې مړه شي او مصريان به هغوی پورې خاندې.»

څښتن اسراييل د بت پرستۍ په خاطر غندي

۸ (۱) څښتن وايي: «د خطر سرنی ووهی! دښمنان لکه د عقاب په شان زما په وطن باندې غوتې وهي! ځکه چې زما خلکو هغه لوظ مات کړی دی چې د هغوی سره مې کړی ؤ او زما د قوانینو نه يې سرکښي کړې ده. (۲) که څه هم هغوی ماته خپل خدای وايي او دعوه کوي چې مونږ اسراييليان تا پېژنو، (۳) خو هغوی هغه لوظ چې ښه دی رد کړی دی، نو په دې سبب د هغوی دښمنان به په هغوی پسې وي.

(۴) زما خلکو پاچاهان وټاکل، خو هغوی دا کار په خپله خوښه وکړ. هغوی مشران وټاکل، خو پرته زما له رضا څخه. هغوی د خپلې تباهی په خاطر سپین زر او سره زر واخیستل او بتان يې ورڅخه جوړ کړل. (۵) ای سامريې، زه د هغه طلايي خوشي نه کرکه کوم چې ستا د خلکو له خوا يې عبادت کېږي. زه په هغوی باندې په غضب یم. هغوی به ترڅو پورې د خپلو گناهونو څخه لاس نه اخلي؟ (۶) د اسراييليانو یو کسبگر دا بت جوړ کړی دی او دا بيخي خدای نه دی! هغه طلايي خوشی چې په سامره کې ورته عبادت کېږي، هغه به ټوټې ټوټې شي.

(۷) کله چې هغوی باد کړي، نو توفان به ورپي! د غلو دانو بوتې چې وږي ونه لري، نو د هغو نه به اوږه پيدا نه شي. خو که پيدا هم شي، هغه به د پردیو خلکو خوراک شي. (۸) اسراييليان په نورو قومونو کې خواره واره شوي دي. هغوی د مات لوبښي په شان دي چې کار ورڅخه نه اخیستل

کیري. ٩ هغوی د ځنگلي خرو په شان سرگردانه گرځي او د آشور نه مرسته غواړي. اسراییلیانو د ځانونو د ساتنې دپاره نور قومونه په بیه اخیستي دي. ١٠ خو اوس زه اسراییلیان سره راټولوم چې سزا ورته ورکړم. کله چې د آشور پاچا او مامورین په هغوی باندې ظلم وکړي، نو هغوی به ډېر زر په درد باندې اخته شي.

١١ د اسراییلو خلک چې د خپلو گناهونو د لېرې کولو دپاره هرڅومره زیاتې قربانگاوې جوړوي، په هماغه اندازه خپلو ځانونو ته د گناه کولو ځایونه جوړوي! ١٢ ما هغوی ته زرگونه قوانین ولیکل، خو هغوی هغه پردې وگڼل. ١٣ هغوی ماته قربانۍ وړاندې کوي او د قربانیو غوښې خوري. خو زه څښتن د هغوی نه راضي نه یم، نو زه به د هغوی جرمونه ریاډوم او د هغوی د گناهونو په خاطر به ورته سزا ورکوم. هغوی به بېرته مصر ته لاړ شي.

١٤ د اسراییلو خلکو ډېرې مانېگانې جوړې کړې دي، خو هغوی خپل جوړوونکي هېر کړي دي. د یهودا خلکو ډېر قوي ښارونه جوړ کړي دي، خو زه به اور ورباندې نازل کړم چې د هغوی مانېگانې او قوي ښارونه وسوځوي.»

هوشع اسراییلو ته د سزا ورکولو اعلان کوي

٩ ١ ای د اسراییلو خلکو، د نورو قومونو د اخترونو د لمانځلو نه لاس واخلي، ځکه چې تاسو خپل خدای پرېښی دی او د هغه سره مو بې وفایي کړې ده. تاسو بتانو ته په عبادت کولو سره په ټولو ځایونو خپل ځانونه لکه د فاحشو په شان خرڅ کړي دي. ٢ خو اوس به نور تاسو سره په پوره اندازه غلې دانې او شراب نه وي. ٣ د اسراییلو خلک به نور د څښتن په وطن کې پاتې نه شي، بلکې هغوی باید بېرته مصر ته لاړ شي او په آشور کې به حرام خواړه خوري. ٤ هلته به هغوی دې توان نه لري چې څښتن ته د نذرانې په توگه شراب توی کړي او د هغوی په قربانیو باندې به څښتن خوشحاله نه شي. هرڅوک چې د هغوی خواړه وخوري، هغوی به داسې ناپاکه شي لکه څوک چې د مړي د جنازې په مراسمو کې خواړه خوري. په دې باندې به یوازې د هغوی لوږه له منځه ځي. خو هغه خواړه باید د څښتن عبادتځای ته رانه وېرل شي. ٥ نو تاسو به د اختر په ورځو کې

څه کوی او څنگه به د خښتن لمانځی؟ (۶) گوری، که څه هم هغوی به د تباهی څخه وتښتي، خو مصریان به هغوی سره راټول کړي او د ممفیس په ښار کې به یې ښخ کړي! په هغو ځایونو کې چې د هغوی د سپینو زرو خزانی او یو وخت په کې د هغوی کورونه وو، په هغو کې به هرزه بوتی او د اغزیو بوتی راشنه شي.

(۷) اسراییلو ته د سزا ورکولو او د حساب کولو ورځ رارسېدلې ده. کله چې دا کار وشي، نو اسراییل به ورباندې پوه شي. تاسو وایئ چې دا پیغمبر کم عقل دی او دا د الهام رسوونکی سړی لېونی دی. تاسو داسې وایئ، ځکه چې ستاسو گناهونه ډېر زیات دي. (۸) پیغمبر د خدای له خوا د اسراییلو پهره دار دی. خو زه چې هرچیرته ځم، نو تاسو کوښښ کوی چې د مرغی په شان مې په دام کې راگېر کړئ. حتی تر دې پورې چې د خدای په کور کې هم خلک د پیغمبر دښمنان شوي دي. (۹) هغوی په خپلو کارونو کې داسې فاسد شوي دي، لکه څنگه چې د جبعې په ښار کې وو. خدای به د هغوی گناهونه رایاد کړي او د هغو په خاطر به ورته سزا ورکړي.

د اسراییلو گناه او د هغې پایله

(۱۰) خښتن وایي: «کله چې ما د لومړي ځل دپاره اسراییل ولیدل، نو هغه داسې وو لکه په دښته کې چې انگور پیدا شي. کله چې ما د لومړي ځل دپاره ستاسو نیکونه ولیدل، هغه داسې وو لکه د موسم لومړني پاڅه شوي انځران مې چې لیدلي وي. خو کله چې هغوی د فغور غره ته راغلل، نو هغوی خپل ځانونه د بل شرمناک بت ته وقف کړل او ډېر زر د بل بت په شان چې هغوی ورسره مینه کوله، د کرکې وږ وگرځېدل. (۱۱) د اسراییلو شان او شوکت به لکه د مرغی په شان والوځي او د هغوی به نور اولادونه نه پیدا کېږي، د هغوی ښځې به نورې نه امیدوارې کېږي او نه به یې اولاد په خپته کېږي. (۱۲) خو که د هغوی اولادونه هم پیدا شي، نو زه به یې ورڅخه واخلم او یو به یې هم ژوندی پرېږدم. کله چې زه دا خلک پرېږدم، نو هغوی به د ډېرو وېروونکو پېښو سره مخ شي. (۱۳) ما لیدلي دي چې اسراییل لکه د خرما د نیالگیو په شان په ښه ځای کې کرل شوي دي، خو هغوی باید خپل زامن جنگ ته ولېږي چې ووژل شي.»

(۱۴) ای خښتنه، زه به ستا نه د دې خلکو دپاره د څه شي سوال وکړم؟ د هغوی ښځې شنډې کړه

چې ماشومان ونه زېږوي او د هغوی په سینو کې شیدې وچې کړه چې ونه شي کولای خپل ماشومان وروزي!

د اسراییلو په هکله د څښتن قضاوت

١٥ څښتن وایي: «د هغوی ټوله بدکاري د جلال په ښار کې پیل شوه. په هماغه ځای کې ما د هغوی څخه کرکه پیل کړه. د همدې بدو عملونو په خاطر به زه هغوی د خپل وطن نه وشرم. زه به نور د هغوی سره مینه نه کوم. د هغوی ټولو مشرانو زما په وړاندې سرکښي کړې ده. ١٦ د اسراییلو خلک د هغه بوتې په شان دي چې رینې یې وچې شوې وي او مېوه نه نیسي. د هغوی به اولادونه نه پیدا کیږي، خو که پیدا هم شي، زه به د هغوی گران اولادونه ووژنم.»

١٧ زما خدای به هغوی پرېږدي، ځکه چې هغوی د هغه خبرو ته غوږ ونه نیوه. نو هغوی به د نورو قومونو په منځ کې سرگردانه گرځي.

١٠ ١ د اسراییلو قوم د انګورو د یو داسې تاک په شان ؤ چې د انګورو نه ډک ؤ. هرڅومره چې د هغه مېوه زیاتېدله، نو هماغومره ډېر د بتانو د قربانۍ ځایونه به یې جوړول. هرڅومره چې د هغوی د ځمکې حاصلات زیاتېدل، نو هغوی د تیږو مذهبي ستنې ښایسته کولې. ٢ د هغو خلکو چې زړونه یې د چل او غولونې نه ډک دي، نو اوس به د خپلو گناهونو له امله ځورېږي. خدای به د هغوی د قربانۍ ځایونه وران کړي او د هغوی د تیږو ستنې به له منځه یوسي.

٣ بیا به دا خلک ووايي: «مونږ پاچا نه لرو، ځکه چې مونږ د څښتن څخه ونه وېرېدلو. خو که مونږ پاچا درلودلی، نو هغه به زمونږ دپاره څه کولای شول؟» ٤ د اسراییلو پاچاهان هسې خبرې کوي او د دروغو وعدې کوي او بې گټې تړونونه کوي. انصاف په بې انصافی باندې بدل شوی دی لکه په قلبه شوي پټي کې چې زهرجن بوتې راشنه شي.

٥ کوم خلک چې په سامرې کې اوسیږي، هغوی به ووېرېږي او په بیت آون کې د سرو زرو د خوسي د ورکېدلو په خاطر به ویر وکړي. خلک او د بت کاهنان به په دې خاطر چې د هغه شان او

شوکت به له منځه لاړ شي، نو هغوی به ورباندې ژړا او انگولا کوي. (۶) حتی هغه بت به هم آشور ته یووړل شي چې لوی امپراتور ته به د باج په توګه ورکړل شي. د اسراییلو خلک به په هغه بت باندې د تکیه کولو په سبب وشرمېږي او خجالت به شي. (۷) د سامریې پاچا به داسې یووړل شي لکه د اوبو په سر باندې چې د لرګي یوه کوچنۍ ټوټه روانه وي. (۸) د آون هغه سیمه ییز عبادتخایونه به له منځه لاړ شي چې د اسراییلو خلکو په کې ګناه کوله. د هغوی په قربانګاوو باندې به اغزي او هرزه بوتې راشنه شي. خلک به غرونو ته چيغې وهي چې مونږ پټ کړئ! او غونډیو ته به چيغې وهي چې په مونږ باندې راولوېږئ!

خښتن د اسراییلو په هکله د قضاوت کولو اعلان کوي

(۹) خښتن وايي: «ای د اسراییلو خلکو، د هماغه وخت نه چې تاسو په جبعه کې ګناه کړې ده، تراوسه پورې زما په وړاندې د ګناه کولو نه لاس نه اخلئ. ایا دا مناسبه نه وه چې د جبعې په بدکاره خلکو باندې حمله وشوه؟ (۱۰) کله چې زه وغواړم، هغوی ته به سزا ورکړم. نور قومونه به د هغوی په وړاندې سره یوځای شي او هغوی به د خپلو زیاتو ګناهونو له امله په زنځیرونو وتړل شي.

(۱۱) اسراییل په یو وخت کې د ښه روزل شوي خوشي په شان ؤ چې د غلو دانو غوښل کولو ته به خوشحاله ؤ. خو زه به د هغه په ښایسته غاړه باندې جغ ږدم او د سخت کار دپاره به یې تیاروم. ما یهودا دې ته مجبوره کړ چې یوې کش کړي او یعقوب مې مجبور کړ چې ماله کش کړي. (۱۲) نو د عدالت تخم وکړئ، ترڅو د تلپاتې مینې حاصل ورڅخه ورېښئ. د خپلو زړونو سخته ځمکه نرمه کړئ، ځکه چې اوس د دې وخت رارسېدلی دی چې د خښتن په لټه کې اوسئ، ترڅو زه راشم او د عدالت باران په تاسو باندې ووروم. (۱۳) خو تاسو د بدکاری تخم وکاره او د بې انصافی حاصل مو ورېښه. تاسو د خپلو دروغو د حاصل مېوه خوړله.

ځکه چې تاسو په خپل قوت او په خپلو ډېرو جنگیالیو باندې تکیه وکړه، (۱۴) نو ستاسو په خلکو باندې به د جنگ اوازونه راشي او ستاسو ټولې قوي کلاګانې به ورانې شي. دا به د هغې ورځې په شان وي لکه څنګه چې سلمان پاچا چې د بیت اربیل ښار په جنگ کې وران کړ او د هغوی میندې او ماشومان به په ځمکه راوغورځېږي او مړه به شي. (۱۵) نو ای د بیت ییل خلکو، ستاسو سره به هم د

هغو ډېرو بدو عملونو له امله چې کړي مو دي، همداسې کار کيږي. څنگه چې جنگ پيل شي، نو د اسراييلو پاچا به په بشپړه توگه تباه شي.»

د اسراييلو د سرکښه قوم سره د خدای مينه

۱۱ ﴿۱﴾ څښتن وايي:

اسراييل چې کله و ماشوم

راباندې گران و لکه د زوی په شان

او ما د مصر نه راوغوښت هغه

﴿۲﴾ خو څومره چې ما کاوه اواز هغه ته

لېرې کېده هومره زما نه هغه

بعل بتانو ته کوله قرباني زما قوم

سوځولې خوشبويي هغوی بتانو ته

﴿۳﴾ خو بياهم زه وم چې مې زده کړ

اسراييل ته د گرځېدلو چل

هغه مې ونيوه د لاسونو څخه

خو هغه پوه نه شو چې ما پام کاوه

هغه باندې

٤ ما د مینې او محبت په رسی

راکش کړل هغوی خپل ځان ته

ما رااوچت کړ جغ چې هغوی وکړي خوراک

زه ورټیټ شومه هغوی ته او خواړه مې ورکړل

٥ هغوی باید مصر ته ورستانه نه شي، خو آشوریان به په هغوی باندې حکومت کوي، ځکه چې هغوی نه غواړي چې بېرته زما خواته راوگرځي. ٦ جنگ به لکه د توفان په شان د هغوی ښارونو ته راځي او د ښار دروازې به ماتې کړي. جنگ به زما خلک برباد کړي، ځکه چې هغوی به د خپلو بدو دسیسو له امله له منځه لاړ شي. ٧ زما خلکو پرېکړه کړې ده چې د هغه خدای په خاطر ما رد کړي چې دوی فکر کوي هغه ډېر قوي دی، خو هغه مرسته نه شي کولی.

٨ ای اسرائیله، څنگه کولی شم چې تا پرېږدم؟

څنگه کولای شم چې دې تسلیم کړم چاته؟

کله کولای شم زه چې کړم تباه تا لکه ښار د ادمه؟

یا تا سره کار وکړم په شان د زبوییم د ښار؟

زړه مې نه غواړي چې وکړمه زه داسې کار

ځکه چې ستا سره کړمه ډېره زیاته مینه

٩ د خپل سخت قهر په وخت کې

به زه درنه کړم سزا

زه به بيا نه کړم اسراييل تباہ

ځکه چې خدای یمه، انسان نه یمه

سپېڅلی ذات یم او تا سره مل یمه زه

زه به رانه شم په غضب تا ته

١٠ کله چې زه په خپلو خلکو باندې لکه د زمري په شان وغورېږم، نو زما غوره شوی قوم به ولږزېږي. هغوی به زما پیروي وکړي. هغوی به په وېره د لوېدیځې خوا نه ماته راشي. ١١ هغوی به له وېرې د مصر نه د مرغانو په شان والوزي او د آشور نه به د کوترو په شان راشي. هغوی به بهرته خپلو کورونو ته راولم.

١٢ د اسراييلو خلک په دروغو او چل سره زما څخه راتاو شوي دي او د يهودا خلک لا تراوسه پورې زما په وړاندې چې وفادار او سپېڅلی خدای یم، سرکښي کوي. ما څښتن داسې ويلي دي.

١٢ ١ څښتن وايي: «هغه کارونه چې د اسراييلو خلک يې د سهار نه تر ماښامه پورې کوي، هغه بې‌گټې او خرابوونکي کارونه دي. په هغوی کې خیانت او ظلم زیاتې زیاتېږي. هغوی د آشوريانو سره تړونونه کوي او مصريانو ته د مرستې په خاطر د زيتون تېل ورکوي.»

څښتن اسراييل ملامتوي

٢ څښتن د يهودا خلک ملامتوي او اسراييلو ته د هغه د خلکو د عملونو په سبب سزا ورکوي. د هغوی څخه به د خپلو کارونو بدل واخيستل شي. ٣ د هغوی نیکه يعقوب د خپل غبرگوني ورور عيسو سره چې دواړه لا د مور په خېټه کې وو، جگړه وکړه. کله چې يعقوب لوی شو، هغه د خدای سره هم جنگ وکړ. ٤ هغه د فرښتې سره غېږه ونيوله او په هغې باندې بريالی شو. هغه وژړل او د

برکت دپاره يې سوال وکړ. په بيت ييل کې خدای زمونږ د نيکه يعقوب سره مخامخ شو او د هغه سره يې خبرې وکړې. (۵) څښتن هغه مطلق قادر خدای دی چې د هغه په نوم باندې عبادت کيږي. (۶) نو اوس ای د يعقوب اولادې، په خپل خدای باندې توکل کوئ او د هغه خواته راوگرځئ. وفادار او عادل اوسئ او په صبر سره خپل خدای ته انتظار کوئ چې هغه څه کوي.

د قضاوت په هکله نورې خبرې

(۷) خو څښتن وايي: «د اسراييلو خلک هغه سوداگران دي چې د غلطو ترازوگانو څخه کار اخلي او دا خوښوي چې د خلکو سره ټکي وکړي. (۸) هغوی په غرور سره وايي: 'مونږ شتمن يو او د ښه قسمت خاوندان يو. هېڅوک مونږ په دې نه شي ملامتولی چې مونږ په بې ايماني سره دولتمن شوي يو.» (۹) خو زه ستاسو څښتن خدای يم چې تاسو يې د مصر نه راوويستلئ. زه به تاسو مجبور کړم چې يوځل بيا په خېمو کې واوسېږئ، لکه څنگه چې تاسو په دښته کې اوسېدلئ او ستاسو سره مې ليدنه وکړه.

(۱۰) ما د پيغمبرانو سره خبرې وکړې، دا زه وم چې هغوی ته مې ډېرې روياگانې ورکړې او د پيغمبرانو په وسيله مې خپلو خلکو ته په مثالونو کې خبردارۍ ورکړ. (۱۱) خو بياهم هغوی د جلعاد په ښار کې د بتانو عبادت کوي او هرڅوک چې د هغوی عبادت کوي، هغه به تباه شي. د جلعاد په ښار کې غويان قرباني کېدل، نو هلته چې کوم د قرباني ځايونه دي هغه به په پټيو کې د تيږو په ډبريو باندې بدل شي.»

(۱۲) زمونږ نيکه يعقوب سوريې ته وتښتېد. هلته د ښځې د پيدا کولو دپاره مجبور ؤ چې کار وکړي او پسونه وڅروي. (۱۳) څښتن يو پيغمبر ولېږه چې د اسراييلو خلک په مصر کې د غلامۍ نه خلاص کړي او په هغوی باندې پام وکړي. (۱۴) د اسراييلو خلکو څښتن ډېر سخت په قهر کړ. هغوی د خپلو جرمونو له امله د مرگ لايق دي. نو څښتن به هغوی ته د خپل سپکاوي په خاطر سزا ورکړي.

د اسراييلو په هکله وروستنی قضاوت

۱۳ (۱) په تېر وخت کې کله چې د افرايم قبيلې خبرې کولې، نو د اسراييلو نورې قبيلې به لږ زېدلې، هغوی به افرايم ته د درناوي په سترگه کتل. خو د افرايم خلک بعل ته په عبادت کولو سره د گناه د سزا لايق شول او د دې کار په سبب به هغوی مړه شي. (۲) هغوی د خپلو ځانونو دپاره فلزي مجسمې جوړوي او د خپلو سپينو زرو څخه د خپلو لاسونو په مهارت بتان جوړوي او په دې کار سره اوس زياته گناه کوي او بيا وايي: «د هغو دپاره قربانۍ وړاندې کړئ!» څوک څنگه کولای شي چې دغه بتان چې د خوسيانو په شکل جوړ شوي دي، ښکل کړي! (۳) نو دا خلک به لکه د سهار د لږو او دوپ په شان ورک شي او لکه د پرځې په شان چې سهار وختي له منځه ځي. هغوی به د هغو بوسو په شان وي چې باد يې له درمند څخه وړي او د هغه لوگي په شان چې د سوري نه وځي.

(۴) څښتن وايي: «زه ستاسو هماغه څښتن خدای يم چې د مصر نه يې راوويستلی. پرته زما نه بل خدای مه مني. زه ستاسو يوازېنی ژغورونکی يم. (۵) هغه زه وم چې په وچه دښته کې مې په تاسو باندې پام کاوه. (۶) خو کله چې ما تاسو ته خواږه درکړل او تاسو ماږه شوئ، نو بيا مغروره شوئ او زه مو هېر کړم. (۷) نو زه به په تاسو باندې لکه د زمري په شان حمله وکړم. د پړانگ په شان به ستاسو په لاره کې په کمين کې کښېنم. (۸) زه به تاسو باندې د هغې اېرې په شان چې بچي يې غلا شوي وي، حمله وکړم او ستاسو سينه به خپرې کړم. تاسو به لکه د زمري په شان وخورم او د ځنگلي حيوان په شان به مو ټوټې ټوټې کړم.

(۹) ای د اسراييلو خلکو! زه به تاسو تباه کړم، نو بيا څوک کولای شي ستاسو سره مرسته وکړي؟ (۱۰) اوس ستاسو پاچا چېرته دی چې په خپلو ټولو ښارونو کې تاسو وژغوري؟ او ستاسو حاکمان چېرته دي چې تاسو به غوښتل او ويل به مو چې مونږ ته پاچا او مامورين راکړه؟ (۱۱) ما په خپل قهر کې تاسو ته پاچاهان درکړل او د خپل غضب په وخت کې مې بهرته درڅخه واخيستل.

(۱۲) د اسراييلو گناهونه او بدکارۍ ثبت شوي دي او هغه ليکنې خوندي ساتل شوې دي. (۱۳) اسراييلو ته د ژوندي پاتې کېدلو دپاره موقع شته، خو هغوی دومره بې عقله دي چې گټه ورڅخه نه

اخلي، هغوی د هغه ماشوم په شان دي چې د زېږېدلو په حال کې وي او نه غواړي چې د مور د خېټې نه راووځي.

۱۴) ایا زه به هغوی د قبر څخه ونه ژغورم او نه به یې د مرګ د پنځو څخه خلاصوم؟ ای مرګه، په هغوی باندې وبا راوله! ای د مړو دنیا، خپله تباهي دې راوله! زه به په دې خلکو باندې نور رحم نه کوم.

۱۵) که افرایم د نورو قبیلو څخه ډېر نېکمرغه هم شي، زه به تود ختیځ باد نازل کړم او هغه به د هغوی چینې وچې او څاهګانې به یې له منځه یوسي. هغه باد به د هغوی ټول قیمتي شیان له ځان سره یوسي. ۱۶) سامریه باید د هغې سرکښې له امله چې زما په وړاندې یې کوي، سزا وزغمي. د هغې خلک به په جنګ کې مړه شي، ماشومان به په ځمکه راوغورځي او مړه به شي او د امیدوارو ښځو خېټې به وشکېږي.»

هوشع اسراییلو ته بلنه ورکوي چې څښتن ته راوګرځي

۱۴) ای د اسراییلو خلکو، خپل څښتن خدای ته راوګرځئ، ځکه چې ستاسو ګناه ستاسو د رالوېدلو سبب شوې ده. ۱۵) څښتن ته راوګرځئ او د خپلو ګناهونو اقرار وکړئ او هغه ته ووايئ: «زمونږ ټول ګناهونه وبخښه او زموږ دعا قبوله کړه، ترڅو موږ ستا د ثنا او صفت سره تا ته قرباني وړاندې کړو. ۱۶) آشوریان موږ هېڅکله ژغورلی نه شي او جنګي اسونه زموږ ساتنه کولای نه شي. موږ به نور هېڅکله په خپلو لاسونو جوړ شویو بتانو ته ونه وایو چې هغه زموږ خدایان دي. ای څښتنه، یوازې ته یې چې په یتیمانو باندې رحم کوي.»

د اسراییلو دپاره د بخښنې وعده

۱۷) څښتن وایي:

زه به ختمه کړم د هغوی بې وفایي

او شفا به ورکړم

د زړه د اخلاصه به کړم مینه له هغوی سره

او زه به هغوی باندې نور قهر نه کوم

زه به یم د اسراییلو دپاره (۵)

لکه د پرځې په شان

هغوی به وغوړېږي

لکه ګلانو د سوسن په شان

هغوی به ولري کلکې رینې

لکه د لبنان د سبر ونو په شان

د هغوی ځانګې به خپرې شي (۶)

او وي به ښایسته لکه زیتون د ونو په شان

وي خوشبويي به د دوی

د لبنان د سبر ونو په شان

هغوی به بیا تېروي ژوند زما د سیوري لاندې (۷)

هغوی کړي به غلې

او وبه غوړېږي د انګور تاک په شان

شي مشهور به هغوی لکه شراب د لبنان

۸ ای اسرائیلو، تاسو به کار نه لرئ

نور د بتانو سره

هغه زه یم چې قبلوم به دعاګانې ستاسو

او زه به کومه پام په تاسو باندې

زه سرپناه به یم ستاسو دپاره د تل شنې ونې په شان

ستاسو مېوه راځي زما له خوا نه

اخرنی نتیجه

۹ کوم خلک چې هوښیار دي، نو هغوی دې په دې خبرو باندې پوه شي او کوم خلک چې عقلمند دي، هغو ته دې په خپلو زېږونو کې ځای ورکړي. د خښتن لارې سمې دي او صادقان خلک به په هغو باندې روان وي، خو سرکښه خلک به په دې لارو راولویري.